

Во пресрет на рокот за доставување предлози за изменување и дополнување на [одлуката за формирање на Совет за соработка помеѓу Владата и граѓанскиот сектор](#), Македонскиот центар за меѓународна соработка (МЦМС) заедно со [ИПА механизмот на граѓански организации](#) на 5 септември 2017 година, организираа консултативна средба на која ја дискутираа содржината на одлуката и ги усогласуваа различните мислења и ставови за формирање на функционален Совет.



На настанот беа присутни 30-тина претставници од 89-те организации кои претходно упатија [јавна реакција за запирање на процесот за избор на претставници од граѓанското општество во Советот за соработка](#), како и еден претставник од избраните членови за Советот.

Присутните дискутираа и предложија измени и дополнувања на текстот на предлог-Одлуката за клучните елементи: зголемување на бројот на членовите од редовите на граѓанските организации, подигање на нивото (во административната хиерархија) на претставниците од органите на државна управа подигнување на транспарентноста и отчетноста при спроведувањето на изборот на претставници од граѓанските организации, и сеопфатност на областите од кои доаѓаат членовите од граѓанските организации.

Советот за соработка на Владата со граѓанскиот сектор треба да биде еден од најважните корективни и механизми за соработка на граѓанските организации и на Владата што ќе овозможи учество во креирањето и спроведувањето на политиките кои се од интерес за граѓаните. Овој консултативен процес ќе ги земе предвид искуствата и практиките од регионот, но и пошироко.

Клучните барања во поглед на изменување и дополнување на текстот, забелешките и предлозите ќе бидат интегрирани во еден документ и истиот ќе биде консултиран со останатите граѓански организации.